



QORTI TA' L-APPELL KRIMINALI

**ONOR. IMHALLEF
DAVID SCICLUNA**

Seduta tal-15 ta' Frar, 2012

Appell Kriminali Numru. 17/2011

Il-Pulizija

v.

Michael J. Zammit

Il-Qorti:

1. Rat l-imputazzjoni migjuba mill-Pulizija Ezekuttiva kontra Michael J. Zammit talli fil-kwalita` tieghu ta' direttur u/jew segretarju ta' kumpanija u/jew rapprezentant guridiku tas-socjeta` kummercjali 'Eurolinx Limited' (C40689), b'indirizz registrat Vincenti Buildings, Suite 406, 14/19 Strait Street, Valletta, Malta u/jew bhala l-persuna li kienet inkarigata mill-istess socjeta` kummercjali sabiex thallas l-pagi dovuti, naqas li jhallas il-pagi dovuti ghall-perjodu bejn l-1 t'Awwissu 2009 u l-24 t'Awwissu 2009 ammontanti ghal €1.993.92; naqas li jhallas l-weekly

allowance dovut għall-perjodu bejn l-1 t'April 2009 sat-8 ta' Settembru 2009 ammontanti għal €107.18; naqas li jhallas il-*bonus* statutorju dovut għall-perjodu bejn l-1 ta' Lulju 2009 u t-8 ta' Settembru 2009 ammontanti għal €51.06, u n-*notice* dovut għall-perjodu l-24 ta' Awwissu 2009 sa l-4 ta' Settembru 2009 ammontanti għal €1,246.16; li b'kollox jammontaw għal erbat elef, tmien mija, tlieta u disghin Ewro u sitta u sebghin centezmu (€4,893.76) li kienu dovuti lill-ex-impjegat tas-socjeta` kummercjali hawn fuq imsemmija, u cioe` lil Antoinette Caruana, fil-21 t'Awwissu 2009 meta l-impjieg tieghu gie terminat;

2. Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali tal-11 ta' Jannar 2011 li permezz tagħha dik il-Qorti sabet lill-imsemmi Michael J. Zammit mhux hati ta' l-imputazzjoni migjuba fil-konfront tieghu u konsegwentement illiberatu mill-istess imputazzjoni;

3. Rat ir-rikors ta' appell ta' l-Avukat Generali pprezentat fil-25 ta' Jannar 2011 li permezz tieghu talab li din il-Qorti thassar u tirrevoka s-sentenza appellata, tiddikjara li ma' sarx apprezzament xieraq tal-provi, u tiddeciedi il-mertu tal-kawza ai termini tal-Kapitolu 9 tal-Ligijiet ta' Malta u ssib lill-imsemmi Michael J. Zammit hati ta' l-imputazzjoni migjuba kontrih;

4. Rat l-atti kollha tal-kawza; rat il-fedina penali aggornata ta' l-appellat esebita mill-prosekuzzjoni b'ordni ta' din il-Qorti; semghet it-trattazzjoni; ikkunsidrat:

5. L-aggravju ta' l-Avukat Generali huwa li l-ewwel Qorti erronejament ikkonkludiet li l-appellat ma kellu ebda rapprezentanza tas-socjeta` Eurolinx Ltd stante li kien irrizenja. Skond l-Avukat Generali l-appellat kien jokkupa l-kariga ta' *company secretary* fl-istess zmien u dak sussegwenti meta ntemm hesrem l-impjieg ta' Antoinette Caruana. Il-pagi u hlasijiet kollha dovuti lilha jmorru lura għall-1 ta' April 2009. L-appellat jghid li rrizenja mill-kariga ta' *company secretary* b'effett mit-18 ta' Awissu 2009. L-Avukat Generali josserva illi skond id-Dok. JD1 Antoinette

Caruana kienet impjegata mal-kumpanija mill-1 ta' Awissu 2008 sa l-24 ta' Awissu 2009, qabel ma l-appellat irrizenja.

6. Li l-appellat kien *company secretary* tas-socjeta` Eurolinx Ltd ma hemm l-ebda dubju. Dan jirrizulta kemm mix-xiehda ta' Leanne Caffari, li tahdem l-MFSA, kif ukoll mix-xiehda ta' l-appellat stess. Dawn it-tnejn min-nies jikkonfermaw li r-rizenja ta' l-appellat kienet b'effett mit-18 ta' Awissu 2009, b'dan li l-formula relattiva giet prezentata l-MFSA fit-2 ta' Settembru 2009.

7. L-Avukat Generali jsostni illi l-appellat kien jaf bis-sitwazzjoni ta' Antoinette Caruana u ma ezercita ebda diligenza xierqa biex jimpedixxi l-ghemil tar-reat. Issa, l-artikolu 46 tal-Kap. 452 tal-Ligijiet ta' Malta jipprovdi:

“Meta reat kontra d-disposizzjonijiet ta’ dan l-Att jew xi regolamenti jew ordnijiet maghmula bis-sahha tieghu jsir minn socjeta`, kumpanija, ghaqda jew korp iehor ta’ persuni, kull persuna li fiz-zmien li jkun sar ir-reat, kienet direttur, manager, segretarju jew ufficjal iehor bhal dawk ta’ dik is-socjeta`, kumpanija, ghaqda jew korp iehor ta’ persuni jew kienet tidher li qed tagixxi f’xi kariga tali titqies li tkun hatja ta’ dak ir-reat jekk ma tippruvax li r-reat sar minghajr it-taghrif taghha u li kienet ezercitat id-diligenza kollha xierqa biex timpedixxi l-ghemil tar-reat” (sottolinear ta’ din il-Qorti).

Mela dan l-artikolu jipprovdi test doppju li jrid jigi pruvat sal-grad tal-probabbli mill-persuna imputata sabiex titqies mhux hatja tar-reat kontestat, u cioe`: (1) li r-reat sar minghajr it-taghrif taghha; u (2) kienet ezercitat id-diligenza kollha xierqa biex timpedixxi l-ghemil tar-reat.

8. Ghalkemm l-Avukat Generali jghid illi l-appellat kien jaf bis-sitwazzjoni ta' Antoinette Caruana, dan minn imkien ma jirrizulta. L-appellat xehed li hu stess ma kienx jaf bin-notice. Xehed li hu kien jiehu hsieb l-affarijiet annwali vis-à-vis l-MFSA u jekk ikun hemm *board meetings* ikun prezenti, izda qatt ma kien hemm *board meetings*. Huwa

ma kienx jaf lill-impjegati tal-kumpanija. Xehed illi hu stess ma thallasx dak dovut lilu u rrizenja ghax ma thallasx. Ma kellux kontroll fuq il-pagi ghax mhux hu kien johroghom; ma kienx firmatarju tal-kont tal-bank; ma kienx jopera l-*internet banking*. Jo Remme “telaq minn Malta u halliena lampa stampa kollha kemm ahna.” Dan huwa korroborat mix-xiehda ta’ Ivan Spiteri meta jghid illi huwa fil-fatt kiteb lil Jo Remme u lil wiehed mid-diretturi fil-Grecja.

9. Fic-cirkostanzi partikolari ta’ dan il-kaz jidher illi l-appellat kien prattikament impjegat bhalma kienet impjegata Antoinette Caruana, b’rwol specifiku. Gie mqarraq bit-tluq hesrem minn Malta ta’ Joe Remme bhalma gew imqarrqin l-impjegati l-ohra. Hekk kif ma thallasx ha l-azzjoni necessarja biex jirrizenja minn *company secretary*. Anke jekk stess kien jaf bit-tkeccija ta’ l-impjegati, kien hemm il-weghda da parti ta’ Jo Remme li l-paga u dak kollu dovut se jithallas. Ghalhekk ir-reat sar minghajr it-taghrif tieghu u minghajr ma seta’ jaghmel xi haga biex jimpedixxi l-ghemil tar-reat. Dan ma jikkostitwix nuqqas ta’ diligenza.

10. Ghal dawn il-motivi tiddeciedi billi tichad l-appell u tikkonferma s-sentenza appellata.

< Sentenza Finali >

-----TMIEM-----